

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ aṣṭacatvāriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭacatvāriṃśaḥ sargaḥ ॥

dakṣiṇadiggatairvānaraiḥ sītānusandhānasya prārambhaṇam

*saha tārāṅgadābhyāṃ tu
sahasā hanumān kapiḥ |
sugrīvēṇa yathōddiṣṭaṃ
gantum dēśaṃ pracakramē ॥ 4.48.1 ॥*

*sa tu dūramupāgamyā
sarvaistaiḥ kapisattamaiḥ |
tatō vicinitya vindhyasya
guhāśca gahanāni ca ॥ 4.48.2 ॥*

*parvatāgranadīdurgān
sarāṃsi vipuladrumān |
vṛkṣakhaṇḍāṃśca vividhān
parvatān vanapādapān ॥ 4.48.3 ॥*

*anvēṣamāṇāstē sarvē
vānarāḥ sarvatōdiśam |
na sītāṃ dadṛśurvīrā
maithilīṃ janakātmajāṃ ॥ 4.48.4 ॥*

tē bhakṣayantō mūlāni
 phalāni vividhānyapi |
 anvēṣamāṇā durdharṣā
 nyavasamṣtatra tatra ha || 4.48.5 ||

sa tu dēśō duranvēṣō
 guhāgahanavān mahān |
 nirjalaṃ nirjanaṃ śūnyaṃ
 gahanam ghōradarśanam || 4.48.6 ||

tādṛśānyapyaraṇyāni
 vicitya bhṛśapīditāḥ |
 sa dēśasca duranvēṣyō
 guhāgahanavān mahān || 4.48.7 ||

tyaktvā tu taṃ tatō dēśam
 sarvē vai hariyūthapāḥ |
 dēśamanyam durādharṣam
 viviśuścākutōbhayāḥ || 4.48.8 ||

yatra vandhyaphalā vṛkṣā
 vipuṣpāḥ parṇavarjitāḥ |
 nistōyāḥ saritō yatra
 mūlam yatra sudurlabham || 4.48.9 ||

na santi mahiṣā yatra
 na mṛgā na ca hastinaḥ |
 śārdūlāḥ pakṣiṇō vāpi
 yē cānyē vanagōcarāḥ || 4.48.10 ||

na cātra vṛkṣā nauṣadhyō
 na vallyō nāpi vīrudhaḥ |
 snigdhapatrāḥ sthalē yatra
 padminyaḥ phullapaṅkajāḥ || 4.48.11 ||

prēkṣaṇīyāḥ sugandhāśca
 bhramaraiśca vivarjitāḥ |
 kaṇḍurnāma mahābhāgaḥ
 satyavādī tapōdhanāḥ || 4.48.12 ||

mahaṛṣiḥ paramāmarṣī
 niyamairduṣpradharṣaṇaḥ |
 tasya tasmin vanē putrō
 bālakō daśavārṣikaḥ || 4.48.13 ||

praṇaṣṭō jīvitāntāya
 kruddhastēna mahāmuniḥ |
 tēna dharmātmanā śaptaṃ
 kṛtsnaṃ tatra mahadvanam || 4.48.14 ||

aśaranyam durādharṣam
 mṛgapakṣivivarjitam |
 tasya tē kānanāntāmstu
 girīnām kandarāṇi ca || 4.48.15 ||

prabhavāṇi nadīnām ca
 vicinvanti samāhitāḥ |
 tatra cāpi mahātmānō
 nāpaśyaṅjanakātmajām || 4.48.16 ||

hartāraṃ rāvaṇaṃ vāpi
 sugrīvapriyakāriṇaḥ |
 tē praviśya tu taṃ bhīmaṃ
 latāgulmasamāvṛtam || 4.48.17 ||

dadṛśurbhīmakarmāṇa -
 masuraṃ suranirbhayaṃ |
 taṃ dṛṣṭvā vānarā ghōraṃ
 sthitaṃ śailamivāsuraṃ || 4.48.18 ||

gāḍhaṃ parihitāḥ sarvē
 dṛṣṭvā taṃ parvatōpamam |
 sō'pi tān vānarān sarvān
 naṣṭāḥ sthētyabravīd balī || 4.48.19 ||

abhyadhāvata saṅkruddhō
 muṣṭimudyamya saṅgatam |
 tamāpatantaṃ sahasā
 vāliputrō'ṅgadastadā || 4.48.20 ||

rāvaṇō'yamiti jñātvā
 talēnābhijaghāna ha |
 sa vāliputrābhihatō
 vaktrācchōṇitamudvaman || 4.48.21 ||

asurō nyapatad bhūmau
 paryasta iva parvataḥ |
 tē tu tasmin nirucchvāsē
 vānarā jitakāśinaḥ || 4.48.22 ||

*vyacinvan prāyaśastatra
sarvaṃ tē girigahvaram |
vicitam tu tataḥ sarvaṃ
sarvē tē kānanaukaśaḥ || 4.48.23 ||*

*anyadēvāparaṃ ghōraṃ
viviśurgirigahvaram |
tē vicitya punaḥ khinnā
viniṣpatya samāgatāḥ |
ēkāntē vṛkṣamūlē tu
niṣēdurdīnamānasāḥ || 4.48.24 ||*

*|| ityārṣē śrīmadrāmāyaṇē vālmīkiyē ādikāvye
kiṣkindhākāṇḍē aṣṭacatvāriṃśaḥ sargaḥ ||*